



ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

គណៈកម្មាធិការជាតិរៀបចំការបោះឆ្នោត

បណ្តឹង/សំណុំរឿង

លេខ ១៦១

ចុះថ្ងៃទី១៧ ខែមករា ឆ្នាំ២០១៧

សេចក្តីសម្រេច

លេខ ១០២

ចុះថ្ងៃទី២១ ខែមករា ឆ្នាំ២០១៧

គណៈកម្មាធិការជាតិរៀបចំការបោះឆ្នោត

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រមលេខ នស/រកម/០៣១៥/០០២ ចុះថ្ងៃទី២៦ ខែមីនា ឆ្នាំ២០១៥ ដែលប្រកាសឱ្យប្រើច្បាប់ស្តីពីការរៀបចំ និងការប្រព្រឹត្តទៅនៃគណៈកម្មាធិការជាតិរៀបចំការបោះឆ្នោត
- បានឃើញព្រះរាជក្រមលេខ នស/រកម/០៣១៥/០០៣ ចុះថ្ងៃទី២៦ ខែមីនា ឆ្នាំ២០១៥ ដែលប្រកាសឱ្យប្រើច្បាប់ស្តីពីការបោះឆ្នោតជ្រើសតាំងតំណាងរាស្ត្រ
- បានឃើញព្រះរាជក្រមលេខ នស/រកម/១២១៥/០១៥ ចុះថ្ងៃទី១១ ខែធ្នូ ឆ្នាំ២០១៥ ដែលប្រកាសឱ្យប្រើច្បាប់ស្តីពីការបោះឆ្នោតជ្រើសរើសក្រុមប្រឹក្សាឃុំ សង្កាត់
- បានឃើញព្រះរាជក្រឹត្យលេខ នស/រកត/០៤១៥/៣២៧ ចុះថ្ងៃទី១០ ខែមេសា ឆ្នាំ២០១៥ ស្តីពីការតែងតាំងគណៈកម្មាធិការជាតិរៀបចំការបោះឆ្នោត
- បានឃើញបទបញ្ជាផ្ទៃក្នុងលេខ ១១៩៤/១២ គ.ជ.ប ចុះថ្ងៃទី២១ ខែវិច្ឆិកា ឆ្នាំ២០១២ របស់គណៈកម្មាធិការជាតិរៀបចំការបោះឆ្នោត
- បានឃើញសេចក្តីសម្រេចលេខ ០៦១/១៦ គ.ជ.ប.ស.ស.រ ចុះថ្ងៃទី៣១ ខែឧសភា ឆ្នាំ២០១៦ ដែលប្រកាសឱ្យប្រើជាផ្លូវការនូវបទបញ្ជា និងនីតិវិធីសម្រាប់ការចុះឈ្មោះបោះឆ្នោត ដើម្បីរៀបចំបញ្ជីបោះឆ្នោត ឆ្នាំ២០១៦
- បានឃើញពាក្យបណ្តឹង/សំណុំរឿងលេខ ១៦១ ចុះថ្ងៃទី១៧ ខែមករា ឆ្នាំ២០១៧ របស់លោក ម៉ក់ ហាន ប្តឹងជំទាស់នឹងសេចក្តីសម្រេចលេខ ០១/១៧ ស.ប.ស.ស.រ ចុះថ្ងៃទី១២ ខែមករា ឆ្នាំ២០១៧ របស់ក្រុមប្រឹក្សាសង្កាត់ការធំ ក្រុងច្បារមន ខេត្តកំពង់ស្ពឺ
- បានឃើញលិខិតប្រគល់សិទ្ធិតំណាងដោយអាណត្តិ ចុះថ្ងៃទី១៧ ខែមករា ឆ្នាំ២០១៧ របស់លោក ម៉ក់ ហាន ផ្ទេរសិទ្ធិជូនលោកស្រី ម៉េង សុភារី ដើម្បីធ្វើជាតំណាង
- បានឃើញសេចក្តីសម្រេចលេខ ០០៩ គ.ជ.ប.ស.ស.រ ចុះថ្ងៃទី២០ ខែមករា ឆ្នាំ២០១៧ ស្តីពីការចាត់តាំងក្រុមប្រឹក្សាជំនុំជម្រះ និងគណៈលេខាធិការសវនាការ

- ក្រោយពីបានពិនិត្យ និងសិក្សាលើសំណុំរឿង
- ក្រោយពីបានពិភាក្សាត្រឹមត្រូវតាមច្បាប់ និងបទបញ្ជា និងនីតិវិធីហើយ

ក្រុមប្រឹក្សាជំនុំជម្រះ

- **យល់ឃើញថា** បានឃើញលិខិតប្រគល់សិទ្ធិតំណាងដោយអាណត្តិ ចុះថ្ងៃទី១៧ ខែមករា ឆ្នាំ២០១៧ របស់លោក ម៉ក់ ហាន ផ្ទេរសិទ្ធិជូនលោកស្រី ម៉េង សុភារី ដើម្បីធ្វើជាតំណាង ក្នុងការចូលរួមសវនាការ នៅគណៈកម្មាធិការជាតិរៀបចំការបោះឆ្នោតមានលក្ខណៈត្រឹមត្រូវតាមទម្រង់ច្បាប់។
- **យល់ឃើញថា** ពាក្យបណ្តឹងរបស់លោក ម៉ក់ ហាន ចុះថ្ងៃទី១៧ ខែមករា ឆ្នាំ២០១៧ ដែលគណៈកម្មាធិការជាតិរៀបចំការបោះឆ្នោតបានទទួលនៅថ្ងៃទី១៧ ខែមករា ឆ្នាំ២០១៧ ប្តឹងជំទាស់នឹងសេចក្តីសម្រេចលេខ ០១/១៧ ស.ប.ស.ស.វ ចុះថ្ងៃទី១២ ខែមករា ឆ្នាំ២០១៧ របស់ក្រុមប្រឹក្សាសង្កាត់ការធំ ក្រុងច្បារមន ខេត្តកំពង់ស្ពឺ ធ្វើឡើងក្នុងកំណត់ច្បាប់ស្របតាមមាត្រា ៦២ កថាខណ្ឌទី៣ នៃច្បាប់ស្តីពីការបោះឆ្នោត ជ្រើសតាំងតំណាងរាស្ត្រ និងចំណុច ៥.៣.១០.២ នៃបទបញ្ជា និងនីតិវិធីសម្រាប់ការចុះឈ្មោះបោះឆ្នោត ដើម្បីរៀបចំបញ្ជីបោះឆ្នោត ថ្មីឆ្នាំ២០១៦ ដែលអាចឱ្យក្រុមប្រឹក្សាជំនុំជម្រះលើកយកមកពិចារណា និងធ្វើការសម្រេចបាន។
- **យល់ឃើញថា** តាមការឆ្លើយបញ្ជាក់របស់លោកស្រី ម៉េង សុភារី ជាមេធាវីតំណាងឲ្យលោក ម៉ក់ ហាន នៅក្នុងកំណត់ហេតុសាកសួរ ចុះថ្ងៃទី១៧ ខែមករា ឆ្នាំ២០១៧ នៅគណៈកម្មាធិការជាតិរៀបចំការបោះឆ្នោត បញ្ជាក់ថា ខ្លួនសុំប្តឹងជំទាស់នឹងសេចក្តីសម្រេចលេខ ០១/១៧ ស.ប.ស.ស.វ ចុះថ្ងៃទី១២ ខែមករា ឆ្នាំ២០១៧ របស់ក្រុមប្រឹក្សាសង្កាត់ការធំ ក្រុងច្បារមន ខេត្តកំពង់ស្ពឺ ដែលសម្រេចរក្សាទុកជនជាតិវៀតណាម ឈ្មោះ ហោង ថាំ ភេទស្រី កើតថ្ងៃទី០១ ខែមករា ឆ្នាំ១៩៧៣ ដែលស្ថិតនៅលេខរៀងទី ២៨៩ ក្នុងការិយាល័យលេខ ០២៨៨ ចេញពីបញ្ជីឈ្មោះបោះឆ្នោតឆ្នាំ២០១៦ នោះទេ។ ដោយហេតុថា ជននោះមិនមានសញ្ជាតិខ្មែរ ស្របតាមលក្ខខណ្ឌដូចមានចែងក្នុងមាត្រា ៤៦ នៃច្បាប់ស្តីពីការបោះឆ្នោត ជ្រើសតាំងតំណាងរាស្ត្រ ប៉ុន្តែជនបរទេសបែរជាមានឈ្មោះក្នុងបញ្ជីបោះឆ្នោតឆ្នាំ២០១៦ ដដែល។ ចំពោះជនបរទេសខាងលើ ពេលទៅចុះឈ្មោះបោះឆ្នោត មានអត្តសញ្ញាណប័ណ្ណសញ្ជាតិខ្មែរ ឬអត់ ខ្លួនជាមេធាវីតំណាងឲ្យឈ្មោះ ម៉ក់ ហាន មិនបានដឹងទេ។ ឈ្មោះនេះ ពុំមានព្រះរាជក្រឹត្យផ្តល់សញ្ជាតិឡើយ គឺផ្ទុយនឹងមាត្រា ១៦ និងមាត្រា ១៩ នៃច្បាប់ស្តីពីសញ្ជាតិ។ ក្នុងរឿងនេះ ខ្លួនមិនទាន់បានទទួលឯកសារ ដែលពាក់ព័ន្ធជាមួយជនបរទេសនៅឡើយទេ ដោយសារខ្លួនជាមេធាវីតំណាងឲ្យឈ្មោះ ម៉ក់ ហាន។ ករណីនេះ ខ្លួនមានសាក្សីចូលមកបំភ្លឺពេលសវនាការ។ សុំឲ្យគណៈកម្មាធិការជាតិរៀបចំការបោះឆ្នោត លុបឈ្មោះជនជាតិវៀតណាមខាងលើនោះ ចេញពីបញ្ជីបោះឆ្នោតឆ្នាំ២០១៦ និងសុំឲ្យមានវត្តមានជននោះ ក្នុងពេលបើកសវនាការ។
- **យល់ឃើញថា** តាមការលើកឡើងរបស់លោកស្រី ម៉េង សុភារី ជាមេធាវីតំណាងឲ្យលោក ម៉ក់ ហាន បានអះអាងថា ឈ្មោះ ហោង ថាំ ជាជនជាតិវៀតណាម ដោយសំអាងថា មិនមានសញ្ជាតិខ្មែរ ពុំមានព្រះរាជក្រឹត្យផ្តល់សញ្ជាតិ ការលើកឡើងបែបនេះ មិនមានមូលដ្ឋានភស្តុតាងគតិយុត្តដែលអាចឱ្យក្រុមប្រឹក្សាជំនុំជម្រះធ្វើការពិចារណាជឿបានឡើយ ដោយហេតុថា សញ្ជាតិរបស់បុគ្គលម្នាក់ៗ គេអាចសម្គាល់បានតាមរយៈលិខិតយថាភូតផ្លូវការចេញដោយអាជ្ញាធរមានសមត្ថកិច្ច។
- **យល់ឃើញថា** តាមការពិនិត្យ និងស្រាវជ្រាវរបស់គណៈកម្មាធិការជាតិរៀបចំការបោះឆ្នោត តាមរយៈឯកសាររបស់ក្រុមចុះឈ្មោះបោះឆ្នោតសង្កាត់ការធំ បញ្ជូនមកគណៈកម្មាធិការជាតិរៀបចំការបោះឆ្នោតឃើញថា អ្នកចុះឈ្មោះបោះឆ្នោត ឈ្មោះ ហោង ថាំ ភេទស្រី កើតថ្ងៃទី០១ ខែមករា ឆ្នាំ១៩៧៣ បានប្រើអត្តសញ្ញាណប័ណ្ណសញ្ជាតិខ្មែរ ហើយបានមកចុះឈ្មោះបោះឆ្នោតនៅចំពោះមុខក្រុមចុះឈ្មោះបោះឆ្នោត ស្របតាមមាត្រា៥១ នៃច្បាប់ស្តីពី ការបោះឆ្នោតជ្រើសតាំងតំណាងរាស្ត្រ និងប្រការ ៤.៤ នៃបទបញ្ជា និងនីតិវិធីសម្រាប់ការចុះឈ្មោះ បោះឆ្នោត ដើម្បីរៀបចំបញ្ជីបោះឆ្នោតថ្មី ឆ្នាំ២០១៦។

- យល់ឃើញថា សេចក្តីសម្រេចលេខ ០១/១៧ ស.ប.ស.ស.រ ចុះថ្ងៃទី១២ ខែមករា ឆ្នាំ២០១៧ របស់ក្រុមប្រឹក្សាសង្កាត់ការពារ សម្រេចរក្សាទុកឈ្មោះអ្នកចុះឈ្មោះបោះឆ្នោត ឈ្មោះ ហេង ថាំ ភេស្រី កើតថ្ងៃទី០១ ខែមករា ឆ្នាំ១៩៧៣ ក្នុងបញ្ជីបោះឆ្នោតនៃសង្កាត់ការពារ មានលក្ខណៈត្រឹមត្រូវទៅតាមផ្លូវច្បាប់ហើយ។

សម្រេច

- ១- ទទួលស្គាល់លិខិតប្រគល់សិទ្ធិតំណាងដោយអាណត្តិ ចុះថ្ងៃទី១៧ ខែមករា ឆ្នាំ២០១៧ របស់លោក ម៉ក់ ហាន ធ្វើសិទ្ធិជូនលោកស្រី ម៉េង សុភារី ធ្វើជាតំណាង ទុកជាត្រឹមត្រូវតាមទម្រង់ច្បាប់។
- ២- ទទួលពាក្យបណ្តឹង ចុះថ្ងៃទី១៧ ខែមករា ឆ្នាំ២០១៧ របស់លោក ម៉ក់ ហាន ដែលគណៈកម្មាធិការជាតិ រៀបចំការបោះឆ្នោតបានទទួលនៅថ្ងៃទី១៧ ខែមករា ឆ្នាំ២០១៧ ទុកជាត្រឹមត្រូវតាមទម្រង់ច្បាប់ តែ បដិសេធចោលដោយផ្ទុយនឹងគតិច្បាប់។
- ៣- តម្កល់សេចក្តីសម្រេចលេខ ០១/១៧ ស.ប.ស.ស.រ ចុះថ្ងៃទី១២ ខែមករា ឆ្នាំ២០១៧ របស់ក្រុមប្រឹក្សា សង្កាត់ការពារ ទុកជាបានការពេញទាំងមូល។
- ៤- សេចក្តីសម្រេចនេះ ធ្វើនៅរាជធានីភ្នំពេញ ថ្ងៃទី២១ ខែមករា ឆ្នាំ២០១៧ ក្នុងកិច្ចប្រជុំពេញអង្គនៃក្រុម ប្រឹក្សាជំនុំជម្រះនៃគណៈកម្មាធិការជាតិរៀបចំការបោះឆ្នោត ហើយបើកផ្លូវប្តឹងតវ៉ាទៅក្រុមប្រឹក្សាធម្មនុញ្ញ តាមកំណត់ច្បាប់។

រាជធានីភ្នំពេញ ថ្ងៃទី២១ ខែមករា ឆ្នាំ២០១៧

ឧ.ក្រុមប្រឹក្សាជំនុំជម្រះនៃ គ.ជ.ប



ស៊ុក ប៊ុនហុក